

थाहा नगरपालिकाका नगर प्रमुख श्री बिष्णु बहादुर बिष्टज्यूले अठारौं नगर सभामा प्रस्तुत गर्नु भएको आर्थिक वर्ष २०८२/०८३ को
नीति तथा कार्यक्रम

नगर कार्यपालिकाका सदस्यज्यूहरू

सम्पूर्ण नगर सभा सदस्यज्यूहरू,

प्रमुख प्रशासकीय अधिकृतज्यू तथा कर्मचारीहरू र नगर सभामा उपस्थित अन्य महानुभावहरू ।

१. लोकतन्त्रको आधारभूत मुल्य मान्यताको सम्मान, मानव अधिकारको संरक्षण र सुशासन कायम गर्नका लागि देशले लिएको समृद्ध नेपाल, सुखी नेपालीको राष्ट्रीय आकाङ्क्षालाई अत्मासात गर्दै थाहा नगरपालिकाको दीर्घकालिन सोच पुरा गर्ने तर्फ प्रतिवद्ध रहि यस नगरपालिकाको आर्थिक वर्ष २०८२/०८३ को नीति तथा कार्यक्रम यस गरिमामय नगर सभाको बैठकमा प्रस्तुत गर्दैछु । यस अवसरमा म नेपालमा नागरिक सर्वोच्चता र लोकतन्त्रको स्थापना तथा मुलुकको समृद्धि र अग्रगमनका लागि इतिहासको विभिन्न कालखण्डमा भएका राजनीतिक क्रान्ति, जनयुद्ध, जनआन्दोलन र मधेश आन्दोलन लगायतका बलिदानीपूर्ण संघर्षमा आफ्नो अमूल्य जीवन उत्सर्ग गर्नुहुने ज्ञात अज्ञात शहिदहरू प्रति हार्दिक श्रद्धाञ्जली अर्पण गर्दछु ।
२. थाहा नगरपालिकाको वार्षिक नीति तथा कार्यक्रम प्रस्तुत गरिरहँदा हाम्रो भुगोल, सामाजिक पृष्ठभूमि, विकास प्रतिको धारणा र संस्कृति, कानुनी व्यवस्था आदिका कारण जनअपेक्षा र हाम्रो आफ्नै चाहना समेत नीति तथा कार्यक्रममा सम्पूर्ण रुपमा समावेश गराउने प्रयत्न पूर्ण नहुन सक्छ । यद्यपी, हाम्रो संरचनागत, कानुनी र आर्थिक अवस्थाका आधारमा थाहा नगरपालिकाका वडा समितिहरू, विषयगत समितिहरू, बजेट तथा योजना तर्जुमा समितिको परामर्श समेतको आधारमा नगरपालिकाको नीति तथा कार्यक्रम यस सम्मानित सभामा पेश गर्ने अनुमति चाहन्छु ।
३. संविधान र संघीयताको प्रभावकारी कार्यान्वयन, सार्वजनिक खर्चमा मितव्ययिता, पूँजिगत खर्च वृद्धि, गुणस्तरिय पूर्वाधार निर्माण, शासकिय व्यवस्था र सेवा प्रवाहमा सुधार, भ्रष्टाचार नियन्त्रण, उत्पादन र रोजगारी वृद्धि, आर्थिक सामाजिक विभेदको अन्त्य, गरिबी निवारण, समावेशी विकाश, आरोग्य थाहा नगर निर्माण, शान्ति प्रक्रियाको तार्किक निष्कर्ष प्रमुख नीतिगत प्राथमिकता हुनेछन् । वार्षिक नीति, कार्यक्रम तथा बजेट यिनै प्राथमिकतामा परिलक्षित हुनेछन् ।
४. कृषिको प्रचुर संभावना बोकेको यो सुन्दर नगरीको श्रोत र साधनको सुव्यवस्थित उपयोगले समाजमा समृद्धि र जीवनमा सकारात्मक परिवर्तन ल्याउने गरी नीति तथा कार्यक्रम तय गर्न नगरसभा सफल हुने विश्वास लिएको छु ।
५. यस नीति तथा कार्यक्रम र बजेट तर्जुमा गर्दा नेपाल सरकारले विश्व सामु सन् २०३० सम्म पुरा गर्ने गरी प्रतिवद्धता जाहेर गरेका १७ वटा दिगो विकाशका लक्ष्यसंग सामञ्जस्य हुने गरि कार्यक्रमहरूको तर्जुमा गरिएको नगरसभा समक्ष अवगत गराउन चाहन्छु ।

नगरसभा सदस्यज्यूहरू

अब म यस नगरपालिकाले आ. व. २०८२/०८३ को नीति तथा कार्यक्रम तर्जुमा गर्दा लिएका आधारहरू प्रस्तुत गर्दछु ।

६. नेपालको संविधानका प्रस्तावना, मौलिक हक, राज्यका निर्देशक सिद्धान्त तथा नीतिहरू, संघीय सरकारका आवधिक योजनाले लिएका नीति तथा प्राथमिकताहरू, संघीय सरकारले अवलम्बन गरेका आर्थिक तथा वित्तीय नीतिहरू, प्रदेश सरकारले लिएका आर्थिक एवं वित्तीय नीतिहरू, अन्तर सरकारी वित्त व्यवस्थापन ऐन, २०७४ ले निर्दिष्ट गरेको वार्षिक योजना तथा बजेट तर्जुमाका आधारहरू, स्थानीय आर्थिक कार्य प्रणाली एवम् एकल तथा साझा अधिकार सूची, स्थानीय तहको आवधिक योजनाले तय गरेका प्राथमिकताहरू, नेपालले अन्तराष्ट्रिय जगतमा जनाएका विभिन्न प्रतिवद्धताहरू यस नीति तथा कार्यक्रमका आधारहरू हुन् । त्यसैगरी स्थानीय सरकार सञ्चालन ऐन, २०७४ तथा अन्य ऐन, नियमावलीका प्रावधानहरू, स्थानीय तहका क्षेत्रगत नीति, सोह्रौं पञ्चवर्षिय योजना, रणनीतिहरू, योजना तथा अध्ययन प्रतिवेदनहरू विकासका समसामयिक मुद्दाहरू, दिगो विकासका लक्ष्यहरू, जलवायु परिवर्तन र विपद् व्यवस्थापन, खाद्य तथा पोषण सुरक्षा, लैंगिक सशक्तीकरण तथा समावेशी विकास, बाल मैत्री स्थानीय शासन, वातावरण मैत्री स्थानीय शासन, उर्जा संकटको व्यवस्थापन लगायतका दस्तावेजहरूलाई मध्यनजर गरिएको छ । यसका अतिरिक्त निर्वाचनको क्रममा हामीले जारी गरेका निर्वाचन घोषणापत्र तथा प्रतिवद्धताहरू, विगतका नीति, कार्यक्रम तथा योजनाहरू, विभिन्न राजनीतिक दलहरू, संघ संस्था प्रतिनिधिहरू, नगरवासी सम्पूर्ण दाजुभाई तथा दिदीवहिनीहरू एवम् सञ्चार माध्यम, बौद्धिक वर्ग लगायतका निजी क्षेत्रको सुझाव तथा समय समयमा गरिएका सार्वजनिक वचनवद्धताहरूलाई नीति निर्माणको आधारको रूपमा लिएको छु ।

आदरणीय सभाका सदस्यज्यूहरू

अब म नगरपालिकाले लिएको विषयगत क्षेत्रगतको नीतिहरू बुँदागत रूपमा प्रस्तुत गर्ने अनुमति चाहन्छु ।

(क) आर्थिक विकास

कृषि विकास तर्फ

१. अर्गानिक कृषि उत्पादनलाई प्रोत्साहन गर्न कृषि बस्तुको प्रमाणीकरण र ब्राण्डिङ्ग गरी बजारीकरण गर्न सहजिकरण गरिनेछ । साथै फलफुल, तरकारी, मासु, अण्डा, दुध, किबि लगायतको खेतीलाई प्रोत्साहन गरी नगरलाई आत्मनिर्भर बनाउने नीति लिइनेछ ।
२. कृषि क्षेत्रको उत्पादन र उत्पादकत्व बृद्धि गरि क्रमशः आत्मनिर्भरता हासिल गरिने छ । सामुहिक तथा करार खेतीलाई प्रोत्साहन गरिनेछ । प्राङ्गारिक तथा जैविक मलको उत्पादन र उपयोगलाई प्रोत्साहित गरिनेछ ।
३. आलुको उत्पादन अत्याधिक भइरहेकोले उक्त आलु बीउको जगेडा गर्न लगाई नयाँ जातको आलुको क्षेत्र बृद्धि गरी उत्पादन र उत्पादकत्व बढाइनेछ ।
४. ताजा, स्वस्थ र गुणस्तरिय उत्पादनका लागि टनेल खेति बिस्तार गरिनेछ ।

५. रसायनिक मल विषादीका कारण मानव स्वास्थ्यमा परेको प्रतिकूल असरलाई न्यूनिकरण गर्न अर्गानिक खेतिको प्रवर्धन र विकासमा टेवा पुग्ने गरि अभियान सञ्चालन गरिने छ ।
६. माटोको अम्लियपना र प्रागांरिक पदार्थको मात्रा सुधारका लागि ५०% अनुदानमा कृषि चुन वितरण र प्रागांरिक खेतिमा जोड दिइनेछ ।
७. तरकारी खेतिको उत्पादन लागत घटाउन र कृषि पेशालाई नाफामुखी बनाउनका लागि मल्टिचड प्लाष्टिक ५०% अनुदान वितरणमा निरन्तरता दिइनेछ ।
८. कृषि रुपान्तरणका लागि यान्त्रिकरणलाई ध्यानमा राखि खनजोत गर्नलाई सहज पार्नका लागि ५०% अनुदानमा मिनिटिलर वितरणमा निरन्तरता दिइनेछ ।
९. समय सापेक्षित आएको परिवर्तनलाई ध्यानमा राखि तरकारीको बढी उत्पादनका लागि कृषिमा आधुनिकीकरण फर्टिगेशन सम्बन्धी तालिमको व्यवस्था गरिनेछ ।
१०. थाहा नगरमै रहेका कृषि तथा वन विज्ञान विश्व विद्यालय, मदनभण्डारी विश्व विद्यालय तथा जिल्ला र प्रदेशमा रहेका सरकारी तथा गैरसरकारी संघसंस्थासंगको सहकार्यमा प्रत्येक वडामा माटो परिक्षण शिविर, तरकारी बालीमा लाग्ने रोगकिराको जाँच, विषादी परीक्षण तथा मौसम अनुसारको विज्ञको उपस्थितीमा घुम्टी बालीको उपचार शिविर सञ्चालन गरिनेछ ।
११. खाद्य सुरक्षालाई ध्यानमा राखि धान र मकैको उत्पादन बढाउन हाइब्रिड धान र मकैको बीउमा ५०% अनुदानको व्यवस्था गरिनेछ ।
१२. किसान सूचिकरण कार्यक्रमलाई निरन्तरता दिइनेछ ।
१३. विषादी न्यूनिकरणका लागि जनचेतनामूलक कार्यक्रम सञ्चालन तथा जैविक विषादी र जैविक मलको प्रयोगलाई प्रोत्साहन दिइनेछ ।
१४. हाइटेक नर्सरीका लागि साँझेदारीमा कार्यक्रम सञ्चालन गरिनेछ ।

पशु विकास तर्फ

१५. बिउपूँजि परिचालन कार्यविधि, २०८२ बनाई पशु विकास शाखाको कार्यक्रमहरु सञ्चालन गरिनेछ ।
१६. दुहुना गाई-भैंसी/पाडापाडी खरिदमा अनुदानको कार्यक्रमलाई निरन्तरता दिई आगामी २ वर्षभित्र दुधमा आत्मनिर्भर बनाईनेछ ।
१७. पशु आहार प्रवर्द्धन कार्यक्रम अन्तर्गत उत्पादन लागत घटाउन जै घाँस लगायत अन्य हिउँदे तथा वर्षे पोषिलो घाँसको खेतिको लागि पशु पालक कृषकहरुलाई घाँसको बिउ तथा बेर्ना खरिदमा अनुदान दिइनेछ ।
१८. दुहुना गाई भैंसी र बाख्रा पकेट क्षेत्रको सम्भाव्यता अध्ययन गरिनेछ साथै मकवानपुर जिल्लाकै सबैभन्दा अग्लो ठाउँ सिमभञ्ज्याडमा च्याङग्रा/पाण्डा पालनको सम्भाव्यता बारे अध्ययन गरि च्याङग्रा पालन शुरु गरिनेछ ।

१९. मत्स्यपालन प्रवर्द्धनको लागि सार्वजनिक खोला तथा नीजि जग्गामा मत्स्यपालन गर्ने कृषकलाई भुरा माछा खरिदका लागि अनुदानको व्यवस्था गरिनेछ । विशेष गरि असला तथा रेन्वो ट्राउट माछापालन गर्ने कृषकलाई प्राथमिकता दिइनेछ ।
२०. रेविज रोग नियन्त्रणको लागि वडा तथा कृषकसँग समन्वय गरि सामुदायिक तथा घरपालुवा कुकुर तथा बिरालोहरुलाई निःशुल्क रेविज विरुद्धको खोप तथा बन्ध्याकरण कार्यक्रमलाई निरन्तरता दिइनेछ ।
२१. गाई भैंसीको दुध उत्पादन बृद्धि गरि थाहा नगरपालिकालाई दुधमा आत्मनिर्भर बनाउन दुधमा अनुदान तथा दुध संकलन केन्द्रलाई मागमा आधारित अनुदान कार्यक्रम सञ्चालन गरिनेछ ।
२२. पशु प्राविधिकहरुको दक्षता अभिवृद्धि गरि प्रविधिको प्रयोग मार्फत किसानलाई कार्यस्थलमै तत्काल सेवा प्रवाह गर्ने प्रवन्ध गरिने छ ।
२३. पशुजन्य उत्पादन प्रवर्द्धनका लागि नश्ल सुधार, कृत्रिम गर्भाधान, पशु आहार प्रवर्द्धन र पशुजन्य व्यवसायमा लागत न्युनिकरण गर्न यान्त्रीकरणमा जोड दिइने छ ।
२४. पशुपंक्षीमा विभिन्न समयमा देखा पर्ने सङ्क्रामक महामारी रोगहरुको पहिचान, रोकथाम तथा नियन्त्रणका लागि खोप तथा जनचेतनामूलक कार्यक्रमहरु सञ्चालन गरिने छ ।
२५. प्रत्येक वडा कार्यालयमा माइक्रोस्कोपको व्यवस्था गरि गोबर परिक्षणको कार्य सञ्चालनमा ल्याइनेछ र औषधिको व्यवस्थापन गरी कृषकलाई वडाबाटै आवश्यक औषधि तथा सेवा प्रदान गरिनेछ ।
२६. वडा बस्तिहरुमा निःशुल्क पशु स्वास्थ्य शिविर सञ्चालन गरी पशुपंक्षीहरुमा निःशुल्क उपचार सेवा प्रदान गरिनेछ ।
२७. पशु स्वास्थ्यलाई मध्यनजर गरी पशु रोगको निदान र उपचारलाई प्राथमिकता दिइने छ । खोप, पशु चिकित्सा, औषधी, पोषणयुक्त आहारमा किसानको पहुँच बृद्धि गरिने छ ।
२८. प्रत्येक पशु सेवा केन्द्रहरुमा १/१ थान रेफ्रिजरेटर व्यवस्था गरिनेछ ।

पर्यटन विकास तर्फ

२९. थाहा नगरपालिकाको पर्यटन रणनीति गुरुयोजनाको समिक्षा गरि नयाँ रणनीतिहरु निर्माण गरि कार्यान्वयन गरिनेछ ।
३०. नेपाली साँस्कृतिक सम्पदाहरुको अध्ययन, अनुसन्धान, संरक्षण, सम्बर्द्धन एवं पुस्तान्तरण गरी जीवन्तता दिइनेछ । ऐतिहासिक, पुरातात्विक स्थलहरुको अन्वेषण, उत्खनन र संरक्षण कार्यलाई निरन्तरता दिइनेछ ।
३१. धार्मिक साँस्कृतिक परिपथको विकास गरी पर्यटन सञ्जाल विस्तार गरिनेछ ।

३२. नगरको साँस्कृतिक, प्राकृतिक, चलचित्र र आरोग्यमा आधारित पर्यटन प्रवर्द्धनका कार्यक्रम सञ्चालन गरिनेछ । थाहा नगरलाई योग
ध्यान पर्यटन क्षेत्रको रूपमा विकास गर्न कार्यक्रम सञ्चालन गरिनेछ ।
३३. धार्मिक साँस्कृतिक तथा पर्या पर्यटन, पर्वतीय ताल जस्ता पर्यटनका गन्तव्य स्थलहरू लक्षित कार्यक्रमहरू सञ्चालन गरिनेछ । पर्यटकीय
गन्तव्यको प्रवर्द्धनका लागि नीजि क्षेत्रको लगानी आकर्षित गरिनेछ ।
३४. सार्वजनिक जग्गाको संरक्षण गर्दै पर्यटकीय गन्तव्य हुनका लागि उपयुक्त क्षेत्र पहिचान गरि लिजमा उपलब्ध गराइ पर्यटन प्रवर्द्धनका
साथै आन्तरिक आय बृद्धि गरिनेछ ।
३५. देश भित्रको स्थानीय तह तथा छिमेकी राष्ट्रहरूको स्थानीय तहहरूसँग भगिनी सम्बन्ध कायम राखी पर्यटन, उत्पादन आदि क्षेत्रमा
सहकार्यको अभ्यास गरिनेछ ।
३६. धार्मिक पर्यटन प्रवर्द्धनका लागि ऐतिहासिक महत्व बोकेको स्थलहरूमा क्षेत्र विकास समिति गठन गर्दै क्रमशः व्यवस्थापन गरिनेछ ।
३७. प्राचीन साँस्कृतिक सम्पदाको संरक्षण गरिनेछ । यस्ता सम्पदाहरूको डिजीटाइज गर्नका लागि पहल गरिनेछ ।
३८. पर्यटन प्रवर्द्धनका लागि अन्तरपालिका परियोजनाहरू सञ्चालनका लागि सहकार्य गरिनेछ ।
३९. नगर क्षेत्रका पैदलमार्ग प्रवर्द्धनका कार्यक्रमहरू सञ्चालन गरी पर्यटकहरूलाई आकर्षित गरिनेछ ।
४०. पर्यटकीय क्षेत्रका अधुरा संरचनाहरूको निर्माण सम्पन्न गरिनेछ । पर्यटन सूचना केन्द्रको स्थापना र नक्शा सहितको प्रचारात्मक बोर्डहरू
राखिनेछ ।
४१. पर्यटकीय पूर्वाधार निर्माण गर्दा मौलिक र नवप्रवर्तनलाई प्रोत्साहित गरिनेछ । पर्यटकलाई आकर्षण गर्नका लागि “हरेक होटल, एक
रैथाने” परिकार कार्यक्रमलाई प्रवर्द्धन गरिनेछ ।
४२. होटल, रिसोर्ट तथा होमस्टे व्यवसायलाई प्रवर्द्धन तथा नियमन गरिनेछ । पर्यटकीय क्षेत्र तथा पार्कहरूको पर्यटन प्रवर्द्धनका लागि नीजि
क्षेत्रसँग सहकार्य गरिनेछ ।
४३. भैंसे सिमभञ्ज्याङ केवलकार सञ्चालनका लागि नीजि क्षेत्रसँग सहकार्य गरिनेछ ।
४४. धार्मिक पर्यटन प्रवर्द्धनको लागि मोक्षधाम निर्माण गर्न पहल गरिनेछ ।

सहकारी तर्फ

४५. सहकारी मार्फत वित्तिय सेवाको पहुँच विस्तारका लागि वित्तिय साक्षरता, सहकारी सदस्य शिक्षा तथा सहकारीको संस्थागत विकासका
लागि आवश्यक तालिमको व्यवस्था गरिनेछ ।
४६. सहकारी संस्थाहरूलाई समयानुकूल क्षमता अभिवृद्धि तालिम प्रदान गरिनेछ ।

४७. बाँझो जग्गा जमिनहरु उपयोग हुने गरि सहकारी खेती प्रवर्द्धन कार्यक्रम सञ्चालन गर्न पहल गरिनेछ ।
४८. सहकारी संस्थाहरुको प्रभावकारी नियमन र अनुगमन, संस्थागत सुशासन, प्राप्ति तथा एकीकरण र बचत तथा लगानीको सदुपयोग र सुरक्षा गर्न आवश्यक व्यवस्था मिलाइनेछ ।
४९. नेपाल सरकारबाट विकास भएको COPOMIS मा सम्पूर्ण सहकारीहरुलाई सामेल गराउन आवश्यक सहयोग एवं सहजिकरण गरिने छ
५०. थाहा नगरपालिकाका सहकारी संस्थाहरु नगरस्तरीय सहकारी व्यवस्थापक, समन्वय समिति र सहकारी सञ्चालन समन्वय समितिसंग नियमित बैठक बसि सक्रिय रूपमा सहकारी प्रवर्द्धनका कार्यहरु गरिनेछ ।
५१. नगरपालिकाका निष्कृत्य रूपमा रहेका सहकारी संस्थाहरुलाई खारेजी र एकै प्रकृतिका सहकारी बिच एकीकरण गर्ने कार्यलाई प्राथमिकता दिइनेछ ।
५२. प्रचलित सहकारी सम्बन्धी कानूनहरुको पालना नगर्ने तथा नियमानुसारको प्रगति प्रतिवेदनहरु नियामक निकायमा पेश नगर्ने सहकारीहरुलाई कानून अनुसार कारवाही गरिनेछ ।

उद्योग विकास

५३. थाहा नगरपालिकामा सबै खाले व्यवसाय नगरपालिका वा वडा कार्यालयमा अनिवार्य दर्ता गर्न आवश्यक व्यवस्था गरिनेछ ।
५४. एकल महिला, अपाङ्गता भएका व्यक्तिले सञ्चालन गरेको व्यवसाय दर्तामा २० प्रतिशतले छुट प्रदान गरिनेछ ।
५५. महिला, दलित, सिमान्तकृत समुदायबाट सञ्चालित व्यवसाय दर्तामा १० प्रतिशतले छुट प्रदान गरिनेछ ।
५६. चालु कोष सञ्चालन कार्यविधि बमोजिम निश्चित अवधिका लागि मौजुदा चालु कोषमा रहेको रकम मध्येबाट महिला सहकारीका सदस्य वा महिला, अपाङ्ग, एकल महिलाद्वारा सञ्चालित व्यवसायलाई प्राथमिकताका आधारमा सहुलियतपूर्ण कर्जा उपलब्ध गराई व्यवसाय प्रवर्द्धनमा सहायता प्रदान गरिनेछ ।
५७. नगरपालिका मार्फत सीप र प्रविधि हस्तान्तरण भई सुरुवात गरिएका लघु उद्यमलाई व्यवसाय दर्तामा सहुलियत प्रदान गरिनेछ ।
५८. १२ वटै वडामा व्यवसाय दर्ता तथा नविकरणका लागि सम्बन्धित वडा र नीजि क्षेत्रसँगको सहकार्यमा कर शिविर सञ्चालन गरिनेछ ।
५९. व्यवसाय दर्ता, नविकरण तथा उपभोक्ताको हितलाई ध्यानमा राखी समय समयमा थाहा नगर उपभोक्ता हित संरक्षण समिति तथा बजार अनुगमन टोली समेतको संयुक्त उपस्थितिमा बजार अनुगमन कार्यक्रम गरिनेछ ।
६०. प्रादेशिक व्यापार तथा व्यवसाय सम्बन्धी ऐन, २०७६ बमोजिम रु ५ लाखसम्मको उद्योग दर्ता यसै कार्यालयबाट गरिनेछ ।
६१. नगरपालिकाले तोकेको समयमा व्यवसाय दर्ता तथा नविकरण नगर्ने व्यवसायीलाई आर्थिक ऐनमा तोकीए बमोजिमको जरिवाना लगाई राजश्व असुल उपर गरिनेछ ।

श्रम तथा रोजगार

६२. सुरक्षित आप्रवासन कार्यक्रम सामी, लघु उद्यम विकास कार्यक्रम मेडपा, नगरपालिकाका विभिन्न विषयगत शाखाबाट रोजगारी सिर्जनाका लागि टेवा पुग्ने कार्यक्रमहरु तथा नगरपालिकाभित्र विभिन्न गैरसरकारी संस्थाबाट सञ्चालनमा रहेका श्रम तथा रोजगारमुलक कार्यक्रमहरुलाई थाहा नगरपालिकाको रोजगार सेवा केन्द्रको संयोजन र समन्वयमा सञ्चालन गरिनेछ । रोजगार सेवा केन्द्रलाई श्रम तथा रोजगार शाखाको रुपमा विस्तार गरिनेछ ।
६३. नागरिक स्तरमा स्वरोजगार श्रृजना गर्न गरिबी न्यूनीकरण गर्न सरकार तथा निजी क्षेत्रसँग साझेदारीमा सीप तथा उद्यमशिलता तालिम अभियान सञ्चालन गरिनेछ ।
६४. वडामा समावेश गरिएका लक्षित वर्ग, आदीवासी, महिला, दलित, अपाङ्ग, युवा तथा पिछडीएका वर्गको लागि विनियोजन गरिएको रकमलाई लघु उद्यमको मार्फत कार्यक्रम सञ्चालन गर्न सहजिकरण गरिनेछ ।
६५. गरिबी निवारणका लागि लघुउद्यम विकास कार्यक्रम मार्फत थप नयाँ उद्यमी श्रृजना र पुराना उद्यमीहरुको स्तरोन्नती गरिनेछ ।
६६. नगर क्षेत्रका उद्यम व्यावसाय सम्बन्धी काम गर्ने सरकारी, गैरसरकारी, निजी क्षेत्र तथा विकास साझेदार, नागरिक समाज र संघ संस्थाहरु बीच कार्यगत सम्बन्ध स्थापित गरि उनीहरु बीच अनुकूल वातावरण तयार गरिनेछ ।
६७. राष्ट्रिय रोजगार प्रवर्द्धन कार्यक्रम अन्तर्गत न्यूनतम रोजगारी श्रृजनामा संघीय सरकारसँग लागत साझेदारीको नीति अवलम्बन गरिनेछ ।
६८. बैदेशिक रोजगारीमा जाँदा अनिवार्य रुपमा बैदेशिक रोजगार विभागबाट श्रम स्वीकृती तथा पुनः श्रम स्वीकृती लिनुपर्नेमा उक्त कार्यका लागि नगरपालिकाको रोजगार सेवा केन्द्रबाट सहजिकरण भइरहेकोमा सेवालालाई थप प्रभावकारी बनाउन प्रचारप्रसारको कामलाई तिब्र पारिनेछ ।
६९. बैदेशिक रोजगारीमा गएका कामदार तथा तिनका परिवारलाई बैदेशिक रोजगार बोर्डबाट उपलब्ध गराइने सेवा/सुविधाहरुका लागि नगरको रोजगार सेवा केन्द्रबाट हुँदै आएको सहजिकरण सेवालालाई निरन्तरता दिइनेछ ।
७०. आन्तरिक रोजगारी प्रवर्द्धनका लागि बैदेशिक रोजगारीबाट फर्किएका व्यक्तिहरुलाई उद्यमशीलता प्रवर्द्धन कार्यक्रम सञ्चालन गरिनेछ ।

(ख) सामाजिक विकास

७१. विभिन्न जातिसँग सम्बन्धित ऐतिहासिक, धार्मिक मेला महोत्सव, पर्व सञ्चालनका लागि आर्थिक सहायता प्रदान गर्दै आयरहेकोमा सोलाई निरन्तरता दिदै थप व्यवस्थित बनाउनका लागि अक्षय कोष खडा गर्न तथा श्रीबृद्धिका लागि आवश्यक कार्यक्रम तथा पहल गरिनेछ ।

७२. नगर क्षेत्रका ऐतिहासिक, धार्मिक, पुरातात्विक महत्वका मठ, मन्दिर, पोखरी, चैत्य, गुम्बाको अभिलेख राखी संरक्षणको व्यवस्था मिलाइनेछ । यस्ता महत्वका क्षेत्रमा पहिचान खुल्ने गरी संकेत चिन्ह राखिनेछ र साँस्कृतिक धार्मिक ट्रेल निर्माणका लागि प्रकृया अघि बढाइनेछ ।
७३. साँस्कृतिक बाजागाजालाई सहलगानी हुने गरि नयाँ पुस्तामा सिकाइ व्यवस्थापन गरिनेछ ।
७४. मौलिक हस्तकलाको विकास संरक्षण तथा प्रवर्द्धनका लागि प्रोत्साहन गरिनेछ ।
७५. थाहा नगरपालिकामा ध्यानयोगलाई विकास तथा विस्तार गर्न आवश्यक प्रशिक्षकहरु उत्पादन गरि ध्यानयोग प्रयोगशाला व्यवस्थापन गरिनेछ ।
७६. थाहा नगरपालिकाको साँस्कृतिक, धार्मिक, सामाजिक, भौतिक, प्राकृतिक पक्षको व्यापक प्रचार प्रसार गर्न संघ संस्थासँग सहकार्यमा मेला, महोत्सव सञ्चालन तथा अन्य स्थानीय तहसँग भगिनी सम्बन्ध विस्तारका लागि पहल गरिनेछ ।
७७. थाहा कोशेली घरलाई थप व्यवस्थित ढंगबाट सञ्चालन व्यवस्थापन गर्न आवश्यक अनुदान र संघ संस्थासँग सहकार्य गर्दै अघि बढ्नेछ ।
७८. सम्पदा संरक्षण गर्न उपभोक्ता समिति मार्फत जनसहभागितामुलक कार्यक्रमलाई प्राथमिकता दिइनेछ ।
७९. गैरसरकारी संस्था मार्फत गरिने विभिन्न क्षेत्रगत सामाजिक कार्यलाई थप व्यवस्थित, संस्थागत र उपलब्धिमुलक बनाउन NGO Desk लाई थप प्रभावकारी बनाइनेछ ।
८०. सीपमुलक तालिम लिइ आय आर्जनमा जोडिएकाहरुलाई प्रविधि हस्तान्तरण र थप सीप विकास गर्दै आर्थिक उपार्जनमा जोडिनेछ ।
८१. बालमैत्री नगर घोषणा गर्न आवश्यक कार्यक्रमलाई निरन्तरता प्रदान गरिनेछ ।
८२. विपन्न, दलित, जनजाति, अपाङ्गता भएकालाई विशेष कार्यक्रम मार्फत मूल प्रवाहिकरणमा जोड दिइनेछ ।
८३. नगरपालिकाको विभिन्न तथ्याङ्क संकलन व्यवस्थापन गर्दा सम्भव भएसम्म विद्यार्थीहरुलाई परिचालन गर्दै विद्यार्थीहरुलाई पढ्दै कमाउदै कार्यक्रममा जोडिनेछ । मदन भण्डारी विश्व विद्यालय, थाहा पोलिटेक्निक इन्स्टिच्यूट लगाएत संस्थासँग समन्वय गर्दै विभिन्न विषयमा खोज गरिनेछ ।
८४. महिलाहरुलाई आत्मनिर्भरताको लागि गार्मेन्ट उद्योग सञ्चालनमा प्राथमिकता दिइनेछ ।
८५. असहाय बेवारिसे र सडक सहयोगापेक्षिलाई मानव सेवा आश्रमसँग सहकार्यमा उद्धार उपचार र व्यवस्थापन गरिनेछ ।
८६. जेष्ठ नागरिकहरुको ज्ञान सिप अनुभव र योगदानलाई पुस्तान्तरण र हस्तान्तरण गर्नका लागि उपयुक्त स्थानहरुमा गठन भएका जेष्ठ नागरिक दिवा सेवा केन्द्रहरु थप गर्ने र स्थपना भइसकेकालाई थप सबलिकरण गरिनेछ । जेष्ठ नागरिक केन्द्रमा मासिक रुपमा स्वास्थ्य जाँच गर्नका लागि आवश्यक व्यवस्था गरिनेछ ।

८७. Made in Thaha, Made For Thaha भन्ने नाराका साथ स्थानीय सीप र प्रविधिमा आधारित उद्योग स्थापना गर्नका लागि प्रोत्साहन गर्ने र स्थानीय उत्पादनलाई नगरपालिकाको कार्यक्रमहरूमा प्रयोग गर्न प्रोत्साहन गरिनेछ ।
८८. टोल विकास संस्था गठन तथा सञ्चालनलाई प्राथमिकता दिदै १२ वटै वडाहरूमा टोल विकास संस्था गठन गरिनेछ र गठन भएका टोल विकास संस्थाहरूको क्षमता विकास गरिनेछ । टोल विकास संस्था वा बजार व्यवस्थापन समिति गठन भएका क्षेत्रमा योजना सञ्चालन गर्दा उक्त दर्ता भएकै समिति मार्फत नै योजना सञ्चालनमा जोड दिइनेछ ।
८९. बजार व्यवस्थापन समितिको हालसम्मका कामलाई उच्च प्राथमिकता दिदै सहकार्यमा बजार क्षेत्रमा योजना तथा समिति सञ्चालन व्यवस्थापन तालिम, अनुदान कार्यक्रम मुल्याङ्कनका आधारमा गरिनेछ ।

स्वास्थ्य तर्फ

९०. निःशुल्क आधारभुत स्वास्थ्य सेवामा आम नगरबासीको सुलभ र सरल पहुँचको व्यवस्थामा थप सुधार गर्न अत्यावश्यकिय औषधी तथा उपकरणको अभाव हुन नदिने व्यवस्था मिलाइनेछ ।
९१. नसर्ने रोगको प्रकोप नियन्त्रण गर्न दीर्घरोगीहरूलाई घरघरमा औषधी पुर्याउने तथा स्वास्थ्य परिक्षण व्यवस्थापन गरिनेछ
९२. आत्महत्या नियन्त्रणका लागि मानसिक तथा मनोसामाजिक नीति अनुरूप उपचारको अभियानको कार्यक्रमलाई तिव्रता दिइनेछ ।
९३. गुणस्तरीय स्वास्थ्य सेवामा सबै नागरिकको पहुँच सुनिश्चित गरिनेछ । अशक्त, असहाय र जेष्ठ नागरिकलाई घरदैलो आधारभूत स्वास्थ्य सेवा प्रदान गरिनेछ ।
९४. "रोग विरुद्धको चेतना व्यक्ती व्यक्तीमा, रोगको उपचार वस्ती वस्तीमा" अन्तर्गत वडा तथा बस्तीस्तरमा महिला स्वयम् सेविकाको नेतृत्वमा गठित सामुदायिक स्वास्थ्य समन्वय समितिलाई तालिम प्रदान गरि स्वास्थ्य सेवामा संलग्नता अभिवृद्धि गरिनेछ ।
९५. एक वडा एक आधारभूत स्वास्थ्य सेवा केन्द्रलाई सुदृढ र व्यवस्थित गरिने छ ।
९६. लागु औषध दुर्व्यसनको नियन्त्रण, न्यूनीकरण र पुनर्स्थापना गर्न युवालक्षित कार्यक्रमलाई निरन्तरता दिइने छ ।
९७. किशोर किशोरी प्रजनन स्वास्थ्य र परिवार योजना सेवालाई व्यवस्थित तरिकाले सञ्चालन गरिने छ ।
९८. महिलाहरूको प्रजनन स्वास्थ्य तथा पाठेघरको क्यान्सर सम्बन्धी विशेष कार्यक्रम सञ्चालन गरिने छ ।
९९. विभिन्न सङ्घ संस्था तथा मेडिकल कलेज समेतको सहयोग र सहकार्यमा मानसिक स्वास्थ्य शिविर, आँखा शिविर, महिला तथा प्रजनन स्वास्थ्य शिविर लगायत विभिन्न विशेषज्ञ स्वास्थ्य सेवाहरूको शिविर सञ्चालनलाई निरन्तरता दिइनेछ ।
१००. नागरिकहरूको रोग प्रतिरोधी क्षमता अभिवृद्धिका लागि परम्परागत तथा आयुर्वेदीक चिकित्सा पद्धतीको प्रवर्धन गरिनेछ ।

१०१. प्राकृतिक चिकित्सा योग, ध्यान तथा एक्ज्युपन्चर जस्ता बैकल्पिक चिकित्सालाई साथै आँखाको प्राथमिक उपचार सेवालाई एकिकृत रूपमा विस्तार तथा विकास गरिनेछ ।
१०२. मानसिक स्वास्थ्य, नाक, घाँटी तथा मुख स्वास्थ्य सेवाको विकास तथा विस्तार गरिनेछ ।
१०३. सुरक्षित मातृत्व र प्रजनन स्वास्थ्य सेवालाई गुणस्तरीय, सर्वसुलभ र पहुँचयोग्य बनाई आर्थिक वर्ष २०८२/०८३ भित्र घरमा सुन्य सुत्केरी सुन्य नगरपालिका घोषणा गरिनेछ ।
१०४. स्वास्थ्य बीमा कार्यक्रमलाई प्रभावकारी बनाई उक्त कार्यक्रम मार्फत विशेषज्ञ सेवा सुलभ महुँच सुनिश्चित गरिनेछ ।
१०५. सामुदायिक महिला स्वास्थ्य स्वयंसेविका कार्यक्रमलाई प्रोत्साहित तथा कार्यक्रमलाई निरन्तरता दिइनेछ ।
१०६. क्षयरोगमुक्त पालिका घोषणाका लागि कार्ययोजना बनाई कार्यान्वयन गरिनेछ ।
१०७. क्षयरोगमुक्त घोषणा अभियानका लागि आवश्यक पर्ने जनशक्ति स्थानीय तहले क्रमशः व्यवस्थापन गरिनेछ ।
१०८. क्षयरोगका विरामीहरुको उपचारमा सुधार ल्याउनको लागि पोषणयुक्त खानेकुरा फुड बास्केट वितरण कार्यलाई निरन्तरता दिइनेछ ।
१०९. नसर्ने रोगको समयमा नै पहिचान, रोकथाम, उपचार र त्यसबाट हुने जटिलता एवम जोखिमलाई न्यूनिकरण गर्न, समुदायस्तरमा चेतना अभिवृद्धि गर्न स्वास्थ्य परिक्षण गर्ने र आवश्यक सल्लाह सुझाव तथा सेवा उपलब्ध गराइनेछ ।
११०. दीर्घरोग तथा क्यान्सरबाट पिडित बृद्धहरु शारीरिक तथा मानसिक रूपमा कमजोर पिडितहरु आफ्नो बाँकी जीवन सहज अनि पिडा रहित बिताउन सक्ने किसिमले उपचारात्मक, पुनःस्थापनात्मक एवम भावनात्मक तवरले पारिवारिक वातावरणमा दिइने प्रशामक स्वास्थ्य सेवा उपलब्ध गराइनेछ ।
१११. नगरभित्र १५ शैयाको प्राथमिक अस्पतालबाट एवम स्वास्थ्य चौकीहरुबाट समेत स्वास्थ्य शिविर र बहिरंग मार्फत मेडिकल अधिकृत एवम विशेषज्ञ चिकित्सा सेवा उपलब्ध गराइनेछ साथै पोष्टमार्टम सेवाको व्यवस्था गरिनेछ ।
११२. थाहा नगरपालिकामा रहेको प्राथमिक स्वास्थ्य केन्द्रलाई आर्थिक वर्ष २०८२/०८३ बाट थाहा अस्पतालको रूपमा सञ्चालन गरिनेछ
११३. थाहा नगरपालिकामा स्थापना भएको अक्सिजन प्लान्टलाई निरन्तर सँचालन गरी आवश्यक सेवा प्रदान गरिनेछ ।
११४. थाहा नगरपालिकामा संचालित सरकारी तथा नीजि स्वास्थ्य संस्थाहरुबाट दिइने स्वास्थ्य सेवामा बिपन्न नागरिकलाई १० प्रतिशत निःशुल्क आरक्षण कोटा छुट्याउने कुरामा जोड दिइनेछ ।
११५. स्वास्थ्य संस्थाहरुको भवनलाई स्वास्थ्य मन्त्रालयको मापदण्ड तथा न्यूनतम सेवा मापदण्ड अनुसार व्यवस्थित गरि गुणस्तरीय सेवा प्रदान गरिनेछ । नगरमा शव वाहन संचालन गर्न पहल गरिनेछ ।
११६. आधारभूत स्वास्थ्य सेवाको प्याकेज भित्र पर्ने निदानात्मक ल्याब सेवालाई स्वास्थ्य चौकीहरुमा सञ्चालन तथा बिस्तार गरिनेछ ।

११७. महिला तथा बालबालिकाहरूको पोषण अवस्थालाई सुधार गर्न समुदाय स्तरमा विभिन्न गतिविधि सञ्चालन गरिनेछ ।
११८. बालबालिकाहरूको शारीरिक, सामाजिक, सम्बेगात्मक, बौद्धिक र भाषिक विकासको लागि गतिविधिहरू सञ्चालन गरिनेछ ।
११९. स्वास्थ्यकर्मीहरूलाई प्रोत्साहन र उनीहरूको पेशागत ज्ञान, सीप क्षमताको विकास गर्न र देशभित्र रहेका भौगोलिक, प्राकृतिक, सामाजिक, धार्मिक, साँस्कृतिक तथा ऐतिहासिक महत्वका स्थलहरूको ज्ञान दिन अवलोकन भ्रमणको व्यवस्था गर्दै लगिनेछ ।

शिक्षा विकास

१२०. प्रधानाध्यापकको आवधिक मूल्याङ्कन गर्ने र प्र. अ. सँग अन्य सबै शिक्षकहरूको करार सम्क्षौता गरी सिकाइ उपलब्धि अभिवृद्धि गरिनेछ ।
१२१. आर्थिक वर्ष २०८२/०८३ देखि आधारभूत तहको शिक्षा अनिवार्य र माध्यमिक तहको शिक्षा निःशुल्क गर्नको लागि विद्यालयस्तरको आवधिक, वार्षिक परिक्षाको सञ्चालन र व्यवस्थापन नगरपालिकाबाट सञ्चालनका लागि आवश्यक बजेटको व्यवस्था निरन्तरता दिइनेछ ।
१२२. विद्यार्थी सँख्या र भूगोल समेतका आधारमा विद्यालयको समायोजन र दरबन्दी मिलानको कार्य गरिनेछ ।
१२३. आई. सि.टि. को विधिबाट क्याम्पस लगायत केहि विद्यालयहरूमा पठन पाठनको व्यवस्था मिलाइने छ ।
१२४. नगर शिक्षा ऐन, नीति, कानून तथा योजना निर्माणका लागि आवश्यक व्यवस्था यसै आ. व. मा सम्पन्न गरिनेछ ।
१२५. स्वःउत्प्रेरित शिक्षकले मात्र सिकाउछन भन्ने यथार्थलाई आत्मसात गर्दै शिक्षकलाई स्वःउत्प्रेरणात्मक शैक्षिक जागरण कार्यक्रम सञ्चालन गरिनेछ ।
१२६. शिक्षा क्षेत्रलाई सर्वसुलभ गुणस्तरिय शिक्षाको अवधारणा बमोजिम अगाडी बढाइने छ । विद्यालय उमेर समुहका सबै बालबालिकाहरूलाई विद्यालयमा "ल्याउने, सिकाउने र टिकाउने" कार्यलाई प्रोत्साहनमुलक कार्यक्रम सहित अभियानका रुपमा सञ्चालन गरिनेछ ।
१२७. सामुदायिक विद्यालयहरूमा अध्यापन गराइ रहेका विषयगत उत्कृष्ट शिक्षकहरूलाई पुरस्कृत तथा सम्मान गरिनेछ ।
१२८. गुणस्तरिय शिक्षामा पहुँच बृद्धि गर्न आधारभूत तहमा दलित, अल्पसंख्यक, लोपोन्मुख, आर्थिक रुपले विपन्न तथा अपाङ्गता भएका बालबालिकाका लागि विशेष कार्यक्रम सञ्चालन गरिनेछ ।
१२९. शिक्षा पेशालाई मर्यादित र आकर्षक बनाउन विशेष प्याकेजको व्यवस्था मिलाइनेछ । विषय र विद्यार्थी अनुपातको आधारमा शिक्षक दरबन्दी पुनरावलोकन गरी न्यूनतम शिक्षकको व्यवस्था गरिनेछ ।
१३०. निरन्तर विद्यार्थी मूल्याङ्कनको प्रयोगलाई सुदृढीकरण गरि नगरस्तरीय परिक्षालाई थप विश्वसनीय र प्रभावकारी बनाईने छ । मूल्याङ्कनको पद्धतिलाई शिक्षण सिकाई सुधारका लागि प्रयोग गरिने छ ।

१३१. नेतृत्वको सवलीकरण, शिक्षण सिकाई प्रकृत्यामा सुधार, पेशागत नैतिकताको प्रवर्द्धन र प्रविधिको उच्चतम प्रयोग गरी सामुदायिक विद्यालयको गुणस्तर अभिवृद्धि गरिनेछ ।
१३२. साक्षर तथा नव साक्षरलाई निरन्तर शिक्षा कक्षाको सञ्चालनका लागि सिकाई केन्द्रलाई प्रभावकारी रूपमा सञ्चालन गरिनेछ ।
१३३. सामुदायिक विद्यालयमा अध्ययनरत विद्यार्थीहरूलाई प्रदान गरिने दिवाखाजालाई व्यवस्थित र गुणस्तरीय बनाइने छ ।
१३४. प्रारम्भिक बालविकास कक्षामा गुणस्तरीय सुनिश्चित गर्न बालमैत्री श्रृजना गरिने छ ।
१३५. सबै विद्यालयहरूमा डिजीटल ई-हाजिरीको व्यवस्थापन गर्ने नीति लिइनेछ ।
१३६. प्राविधिक शिक्षामा प्रोत्साहन तथा छात्रावृत्ति कार्यक्रम ल्याउनुका साथै प्राविधिक शिक्षालाई जोड दिइनेछ ।
१३७. सार्वजनिक विद्यालय तथा सामुदायिक सिकाई केन्द्रमा रिक्त हुने करार शिक्षक, कर्मचारीका लागि नगरपालिकामा उपलब्ध नभएको विशेषज्ञ सेवा छिमेकी स्थानीय तहबाट विषय विज्ञ सेवाको आपूर्ति गरिनेछ ।
१३८. सार्वजनिक विद्यालयमा विद्यार्थी शिक्षकका अनुपातमा आधारमा दरबन्दी समायोजन, विद्यालय एकीकरण, समायोजन, कक्षा थपघटका कार्यक्रमलाई शिक्षा योजनामा आवद्धता गरिनेछ ।
१३९. शुन्य दरबन्दीमा सञ्चालित आधारभूत तह कक्षा ६ ८ , माध्यमिक तह कक्षा ९ १० र कक्षा ११ १२ सञ्चालित विद्यालयहरूलाई कक्षा व्यवस्थापनका लागि आवश्यक प्रोत्साहन अनुदान व्यवस्थालाई आगामी आर्थिक वर्ष २०८२/०८३ मा निरन्तरता दिइनेछ ।
१४०. कक्षा ८ मात्र सञ्चालन भएका विद्यालयहरूलाई कक्षा ६ ८ का विद्यार्थीहरूलाई नगरपालिकाबाट दिवा खाजाको रु १५ का दरले एक आर्थिक वर्ष बढिमा १८० दिनको लागि रकमको व्यवस्थालाई निरन्तरता दिइनेछ ।
१४१. नगर शिक्षा योजनाको अद्यावधिकरण गरिनेछ ।
१४२. विद्यालयका विवरणहरूलाई अनलाईनमा आधारित बनाउने कार्यलाई निरन्तरता दिइनेछ ।
१४३. विद्यालयस्तर कक्षा ५ र ८ मा अध्ययनरत विद्यार्थीहरूलाई छात्रवृत्ति फाराम भर्न प्रोत्साहित गरिनेछ ।
१४४. कक्षा १ ५ मा कम विद्यार्थी भएका विद्यालयहरूमा Multi grade multi level का कार्यक्रम सञ्चालित गरिनेछ ।
१४५. स्थानीय पठ्यक्रम थाहा ज्ञानमालाको पुनरावलोकन (नैतिक शिक्षा समावेश) गरिनेछ र तामाङ भाषाको पाठ्यक्रमको कार्यक्रमलाई निरन्तरता दिइनेछ ।
१४६. नगरपालिकाबाट नमुना विद्यालयको कार्यक्रमलाई आवश्यक सहजिकरणको व्यवस्था मिलाइनेछ ।
१४७. विद्यार्थी प्रतिभाका कार्यक्रमहरू सञ्चालनमा ल्याइनेछ ।
१४८. विद्यालयका शिक्षक, कर्मचारीहरूलाई क्षमता अभिवृद्धि र प्रोत्साहनका कार्यक्रमहरूलाई निरन्तरता दिइनेछ ।

१४९. पालुङ बहुमुखी क्याम्पसले त्रैमासिक रुपमा प्रगति प्रतिवेदन पेश गर्ने गरी दिदै आएको अनुदान कार्यक्रमलाई निरन्तरता दिइनेछ ।

१५०. स्थानीय स्काउट समिति मार्फत स्काउट गतिविधिहरूलाई निरन्तरता दिइनेछ ।

खानेपानी तथा सरसफाई

१५१. गुणस्तरीय खानेपानी वितरणको अवधारणालाई अवलम्बन गर्दै सञ्चालित सबै आयोजनाहरूको खानेपानी परीक्षण र शुद्धीकरण अभियानको रुपमा सञ्चालन गरिनेछ ।

१५२. नगरबासीहरूका लागि आधारभूतस्तरको खानेपानी सेवा उपलब्धतालाई उच्च प्राथमिकतामा राखी खानेपानी आयोजनाहरू कार्यान्वयनमा ल्याइनेछ ।

१५३. नगर क्षेत्रभित्रका सबै खानेपानी आयोजनाहरूको संरक्षण, सञ्चालन, मर्मत संभार तथा महशुल व्यवस्थामा एकरूपता तथा प्रभावकारीताका लागि उपभोक्ता समितिहरूलाई बोर्डमा आवद्धता गरिनेछ ।

१५४. बजार क्षेत्रको खानेपानी आयोजनाको विद्यमान संरचनाहरूको मर्मत संभार तथा दिगो व्यवस्थापन गर्न तथा बजार क्षेत्रमा रहेको खानेपानी आपूर्तिको न्युनतालाई कम गर्न थप सम्भावित श्रोतहरूको खोजि तथा उपयोग गर्न आवश्यक पहल गरिनेछ ।

१५५. खानेपानी लागि एक घर, एक धाराको संकल्पलाई पुरा गर्ने कार्यक्रमलाई निरन्तरता दिइनेछ ।

१५६. सहलगानीका खानेपानी आयोजना कार्यान्वयनका लागि संघ, प्रदेश, खानेपानी बोर्ड र समुदायसँग सहकार्य गरिनेछ । निर्माण सम्पन्न भएका आयोजनाहरूबाट २४ सै घण्टा खानेपानी आपूर्ति हुने व्यवस्था मिलाइनेछ । खानेपानी व्यवस्थापनका लागि सहलगानीका योजनाहरूलाई प्राथमिकता दिइ विकास साझेदारहरूसँगको सहकार्यलाई निरन्तरता दिइनेछ ।

१५७. थाहानगर खानेपानी व्यवस्थापन बोर्डलाई क्रमशः स्वायत्त बनाइनेछ । यसका लागि आगामी आर्थिक वर्ष २०८२/०८३ बाट नगरपालिकाबाट वार्षिक रुपमा अनुदानको व्यवस्था गरिनेछ ।

१५८. स्थानीय उपभोक्ता समितिबाट सञ्चालित योजनाहरूलाई क्रमशः खानेपानी व्यवस्थापन बोर्डमा हस्तान्तरण गर्ने कार्यलाई निरन्तरता दिइ खानेपानी आपूर्ति प्रणालीलाई एकिकृत र व्यवस्थित बनाइनेछ । खानेपानी बोर्डको सेवालाई प्रभावकारी बनाउनका लागि समुदायहरूमा उपसमितिहरू गठन गरिनेछ । महशुल भुक्तानी लगायतको वित्तीय कारोवारलाई अनलाइन प्रणालीबाट हुने व्यवस्था मिलाइनेछ ।

१५९. खानेपानी तथा सरसफाई क्षेत्रमा क्रियाशील संघ संस्थाको सहकार्यमा सुरक्षित खानेपानी युक्त समुदाय घोषणाको कार्यक्रम सञ्चालनमा ल्याइनेछ ।

१६०. नगरपालिका क्षेत्रमा रहेका अधुरो खानेपानी आयोजनालाई प्राथमिकता दिइनेछ । आयोजनाहरूको मर्मत संभारका लागि खानेपानी आयोजना निर्माण प्रारम्भ गर्दा नै निश्चित प्रतिशत छुट्याई सो रकमबाट खानेपानी व्यवस्थापन बोर्ड मार्फत मर्मत संभारको व्यवस्था मिलाइनेछ । समुदायसंगको सहकार्यमा खानेपानी आयोजनाहरूको दिगो व्यवस्थापन गरिनेछ ।
१६१. सुरक्षित खानेपानी वितरणलाई उच्च प्राथमिकतामा राखी पानीजन्य रोग संक्रमण हटाउन खानेपानी गुणस्तर परीक्षण गर्ने व्यवस्था मिलाइनेछ ।
१६२. थाहा नगरको समग्र खानेपानी पूर्वाधार विकास तथा सेवा व्यवस्थापनका लागि आवश्यक बजेटको व्यवस्था गरिनेछ
१६३. थाहा नगरमा नीजि क्षेत्रबाट व्यवसायिक रुपमा गरिने डिप बोर्डलाई निरुत्साहित गरि भूमिगत पानीको श्रोत संरक्षण गरिनेछ ।
१६४. जलवायु परिवर्तनको असर बढ्दो क्रममा रहेको सन्दर्भमा पानीको श्रोत, मुहान संरक्षण, पुनरोत्थान लगायतको कार्यक्रममा जोड दिइनेछ । ऐतिहासिक ढुङ्गेधारा र पानीका श्रोतहरूलाई सम्पदाकै रुपमा संरक्षण गरिनेछ ।
१६५. खानेपानी र सरसफाइ क्षेत्रमा दिगो विकासको लक्ष्यहरू हासिल गर्न लगानी बृद्धि गर्दै सेवामा सुशासन कायम गरिनेछ
१६६. स्वच्छ खानेपानी वितरणका लागि विकास साझेदारहरूसँगको सहकार्यमा खानेपानी परीक्षण प्रयोगशाला स्थापनाका लागि पहल गरिनेछ ।

खेलकुद विकास

१६७. देशको ४० प्रतिशत युवा जनसंख्यालाई दृष्टिगत गर्दै नगर क्षेत्रको आर्थिक समृद्धिमा युवाको योगदान अभिवृद्धि गर्ने नीति लिइनेछ । युवाको क्षमता विकास, युवा बहुप्रतिभाको पहिचान, युवा लक्षित जीवनोपयोगी, प्राविधिक र व्यावसायिक शिक्षा, युवामा सकारात्मक सोंचको विकास गर्दै स्वयंसेवी संस्कृतिको विकास र श्रमको सम्मान जस्ता क्रियाकलाप हरूलाई प्रधानमन्त्री रोजगार कार्यक्रमसँग आवद्ध गर्दै युवालाई आत्मनिर्भर, स्वावलम्बी र चरित्रवान बनाइनेछ ।
१६८. राष्ट्रीय/अन्तर्राष्ट्रीयस्तरको खेलाडी तयार गर्न खेलकुद विकासको लागि नगरस्तरीय खेलकुद परिषद् गठन गरिनेछ । परिषद् मार्फत खेलकुद विकासको कार्यक्रम सञ्चालन गरिनेछ ।
१६९. थाहा नगरपालिकामा खेलिने र खेल्ने सम्भावना भएका खेलहरूलाई प्राथमिकताका आधारमा खेलाउन, विकास गर्न र प्रवर्द्धन गरिनेछ
१७०. युवाहरूको फिजिकल फिटनेसलाई ध्यान दिई प्रदेश सरकारको समन्वयमा नगरस्तरीय जिम क्लबको स्थापना गरिने छ ।
१७१. नगरपालिका स्थापना दिवसमा थाहा नगर प्रमुख ११ र प्रमुख प्रशासकीय अधिकृत ११ बीच मैत्रीपूर्ण फुटबल प्रतियोगिता गरिनेछ ।
१७२. थाहा नगर खेलकुद विकास समिति र थाहा नगरपालिकाको लोगो सहित जर्सी तयार गरी खेलाडी तथा अफिसियललाई उपलब्ध गराई नगरको प्रतिनिधित्वलाई एकरूपता प्रदान गरिनेछ ।
१७३. खेल प्रतियोगिताहरूमा सम्भव भएसम्म स्थानीय कालिगढ मार्फत तयार गरिएका सामाग्री प्रयोगमा प्राथमिकता दिइनेछ ।

१७४. फुटबल, भलिबल र कराँते लगायतका खेलका प्रशिक्षक तथा रेफ्रीको रोष्टर तयार गरिनेछ ।
१७५. वडालाई सचिवालय तोकी वडा खेलकुद विकास समितिलाई दर्ता प्रमाणपत्र उपलब्ध गराइनेछ ।
१७६. विभिन्न विधाका खेलाडीको विवरण सडकलन गरी सुचिकृत गरिनेछ ।
१७७. खेल प्रतियोगिता सञ्चालन गर्न अनुमति लिदाँ अनिवार्य रुपमा आर्थिक श्रोत सहितको प्रस्तावना पेश गर्ने र सम्पन्न पश्चात प्रतिवेदन बुझाउनु पर्ने व्यवस्था कडाइका साथ लागु गरिनेछ ।
१७८. खेलाडी बीमा, प्रोत्साहन, सम्मान कार्यक्रमलाई निरन्तरता दिइनेछ ।
१७९. समिति आफै आयोजक हुने भन्दा बाहेकका प्रतियोगितामा सहायता प्रदान गर्ने विषयमा एकरूपताका लागि विशेष नीति लिइनेछ ।
१८०. थाहा नगरपालिकाको सम्पूर्ण माध्यमिक विद्यालयहरूमा खेलाडीको पहिचान गर्न र खेल क्रियाकलाप सञ्चालन गराउनका लागि खेल स्वयंसेवकको व्यवस्था गरिनेछ ।
१८१. जिल्लास्तर, प्रदेशस्तरका भलिबल खेलहरूमा नगरपालिकाको तर्फबाट प्रतिनिधित्व गराइनेछ ।
१८२. खेलाडीलाई बन्द प्रशिक्षण कार्यक्रममा सहभागिता जनाउनका लागि सहायत प्रदान गरिनेछ ।
१८३. अन्तर वडा फुटबल, मा बि स्तरीय राष्ट्रपति रनिङ शिल्ड तथा मेयर कम भलिबल प्रतियोगिता, उपमेयर कम ब्याडमिन्टन कार्यक्रमलाई निरन्तरता दिइनेछ ।
१८४. थाहा राष्ट्रिय रनिङशिल्ड भलिबल प्रतियोगिता सञ्चालन गर्न पहल गरिनेछ ।

महिला, बालबालिका, ज्येष्ठ नागरिक तथा अपाङ्गता तर्फ

१८५. महिला उद्यमिहरूको पहिचान र विकासको लागि तालिमको साथ साथै विउँपुजी अनुदान र प्रविधी हस्तान्तरण गरिनेछ । साथै बहुविवाहको कारण हेलत्वमा परेका, विभिन्न खाले हिंसाको सिकार भई संरक्षणको आवश्यकता परेका महिलाको लागि जिविकोपार्जन तथा आयआर्जन हुने क्रियाकलापमा संलग्न गर्न आवश्यक व्यवस्था मिलाइनेछ ।
१८६. महिला जनप्रतिनिधिहरूलाई कानुनि शिक्षा, अनुगमन तथा भ्रमण र नेतृत्व विकास माध्यमबाट सशक्तिकरण गरिनेछ, साथै महिला जनप्रतिनिधिहरूको समन्वय, सहकार्य र नेतृत्वको लागि चौमासिक बैठक संचालन गरिनेछ ।
१८७. महिलाहरूको समस्या तथा मागलाई सम्बोधन गरि समाधानका लागि महिला जनप्रतिनिधिहरूको नेतृत्वमा वडा तथा नगर स्तरिय महिला समिति गठन गरिनेछ । साथै उक्त समितिले महिलाको निति, योजना तथा कार्यक्रम निर्माणमा नगरपालिका तथा वडालाई पहल गर्ने व्यवस्था मिलाइनेछ ।
१८८. हिंसा पिडित महिलाहरूको लागि सुरक्षित अल्पकालिन आश्रय स्थल सेफ हाउस संचालनको लागि आवश्यक बजेट विनियोजन गरिनेछ । घरेलु हिंसा पिडित महिलाहरूलाई न्यायमा पहुँच दिलाई आवश्यकता बमोजिम सेफहाउसमा आश्रय दिई सकेसम्म मेलमिलापको माध्यमबाट परिवारमा पुर्नस्थापना गरिनेछ साथै यस्ता खाले महिलाका लागि लैङ्गिक हिंसा निवारण कोषबाट विउँपुजी समेत वितरण गरिनेछ ।

१८९. थाहा नगर भित्र रहेका विपन्न एकल महिलाहरुको पहिचान गरि उनिहरुको जिवनस्तर सुधारका निम्ति विभिन्न चेतनामुलक, सिपमुलक तथा आयआर्जनमुलक कार्यक्रम संचालन गरि आवश्यकता अनुसार विउँपुजि अनुदान समेत उपलब्ध गराउने व्यवस्था मिलाईनेछ ।
१९०. दुर्गम तथा विकट वडाहरुमा महिलाहरुको स्वास्थ्य सम्बन्धि समस्या पहिचान तथा निराकरणको लागि निशुल्क महिला स्वास्थ्य शिविर संचालन गरिनेछ ।
१९१. बाल संजाल तथा बालकलबमा आबद्ध बालबालिकालाई क्षमता विकास (बाल अधिकार, हिंसा, दुर्व्यवाह, विधुतिय हिंसा तथा यौन शोषण, बालकलब संचालन) सम्बन्धि तालिम संचालन गरिनेछ । यस बर्ष कम्तिमा २ वटा वडालाई बालमैत्रि बनाउने अभियान चलाईनेछ ।
१९२. बालबालिका, किशोर किशोरीको लागि लागुपदार्थ दुर्व्यसनि, अनलाईन सुरक्षा, बालविवाह, आत्महत्या तथा हिंसा सम्बन्धि चेतनामुलक कार्यक्रम विभिन्न संघ संस्था संग समन्वय गरि संचालन गरिनेछ ।
१९३. नगरपालिकाको बार्षिक निति तथा कार्यक्रममा बालबालिकाको योजना समावेशको लागि नगर बालभेला संचालन गरि पालिका क्षेत्रमा कार्यन्वयन गरिने भौतिक तथा सामाजिक क्रियाकलापमा बालबालिकाको सर्वोत्तम हितलाई प्राथमिकता दिई संस्थागत रुपले बालबालिकाबाट उठाईएका सवाललाई कार्यन्वयनमा ध्यान दिईनेछ ।
१९४. पालिका भित्रका अपाङ्गता भएका व्यक्तिलाई संधिय, प्रदेश र स्थानिय सरकार तथा गै.स.स. बाट प्राप्त गरिने सेवा सुविधाको प्राप्तिको लागि अपाङ्गता परिचयपत्र वितरण कार्यलाई सरल, सहज र निरन्तर रुपमा संचालन गरिनेछ । साथै विकट वडाहरुमा शिविर समेत संचालन गरि सेवा प्रदान गरिनेछ ।
१९५. पालिका स्तरिय अपाङ्ग समन्वय समिति मार्फत सहायता सामग्री आवश्यक पर्ने व्यक्तिलाई सहायक सामग्री उपलब्ध गराईनेछ । नगरपालिका क्षेत्रमा निर्माण हुने सरकारी भवन लगायतका संरचनाहरुलाई अपाङ्गमैत्री बनाउन विशेष प्राथमिकता दिइनेछ ।
१९६. अपाङ्गता भएका व्यक्तिको जीवन सहज बनाउन सिपमुलक तालिम, सचेतना गोष्ठी, क्षमता विकास लगायत जनप्रतिनिधि संग अन्तरक्रिया जस्ता कार्यक्रम संचालन गरिनेछ । साथै अपाङ्गता भएका विद्यार्थिहरुको अध्ययनमा सहयोग तथा मनोबल प्रदान गर्न छात्रवृत्ति कार्यक्रमलाई निरन्तरता दिइनेछ ।
१९७. नगरभित्र रहेका अपाङ्गता भएका व्यक्ति तथा परिवारले संचालन गर्दै आएको व्यवसायको सुदृढिकरण र स्तरोन्नतिको लागि प्रविधि हस्तान्तरणको साथसाथै चालुकोषको रकम सहुलियत व्याजदरमा लगानी गर्ने व्यवस्था मिलाईनेछ ।
१९८. ज्येष्ठ नागरिकको आत्मसम्मानलाई उच्च बनाउन ज्येष्ठ नागरिक सम्मान कार्यक्रमलाई निरन्तरता दिदै ज्येष्ठ नागरिक परिचयपत्र बनाउने प्रकृया सरल र सहज बनाइनेछ । वडा तथा पालिकाबाट प्रदान गर्ने सेवा लिन आउने सेवाग्राहिहरु मध्ये ज्येष्ठ नागरिकहरुलाई पहिलो प्राथमिकता दिई सेवा प्रदान गरिनेछ ।
१९९. ज्येष्ठ नागरिकहरुको मनोबललाई उच्च राख्न र खुसि प्रदान गर्न बर्षमा एकपटक धार्मिक अवलोकन भ्रमण कार्यक्रम संचालन गरिनेछ ।
२००. सवै वडामा ज्येष्ठ नागरिक दिवा सेवा केन्द्र स्थापना गरि ज्येष्ठ नागरिकहरुको निशुल्क स्वास्थ्य परिक्षण शिविर संचालन गरि नियमित खाने औषधिहरु निशुल्क वितरण तथा व्यवस्थापनको लागि पहल गरिनेछ ।
२०१. महिला, बालबालिका, ज्येष्ठ नागरिक तथा अपाङ्गता भएका व्यक्तिको अधिकार सुनिश्चित गर्न स्थापित राष्ट्रिय तथा अन्तराष्ट्रिय दिवसहरुको अवसरमा वडा तथा पालिकास्तरमा विभिन्न दिवसिय कार्यक्रम संचालन गरि मनाईनेछ ।
२०२. थाहा नगरपालिकाको स्तनपान कक्षलाई अझ व्यवस्थित र प्रभावकारी बनाउदै नगरभित्रको सवै वडा कार्यालय, सरकारी कार्यालय, बैङ्क तथा बजार क्षेत्रमा स्तनपान कक्षा सेवा संचालनको लागि आवश्यक पहल गरिनेछ ।
२०३. थाहा नगरपालिकामा सेवा लिने महिला सेवाग्राहि, जनप्रतिनिधि र कर्मचारीको लागि निशुल्क सेनेटरी प्याड वितरणको लागि आवश्यक व्यवस्था मिलाईनेछ ।
२०४. ज्येष्ठ नागरिकहरुको समस्या तथा मागलाई स्थानिय निकाय मार्फत सम्बोधन र पालिका संग समन्वयको लागि नगर तथा वडा स्तरिय ज्येष्ठ नागरिक समन्वय समिति गठन तथा पुर्नगठनको कार्यविधि तयार गरि चौमासिक बैठक कार्यक्रम संचालन गरिनेछ ।

२०५. अभिभावक शिक्षा कार्यक्रम संचालन गरि असल अभिभावक निर्माण कार्य र बालबालिकाको सार्वङ्गिक विकासमा सहयोग पुर्याउनेछ ।

(ग) पूर्वाधार विकास

२०६. थाहा नगरपालिकाको गौरवको योजनाको रूपमा रहेको कुन्छाल कुलेखानी सडक कालोपत्रे, थाहा बसपार्क, थाहा पार्कको संरचना आगामी आर्थिक वर्षमा संघीय सरकारको सहयोगमा पूरा गर्न पहल गरिनेछ ।

२०७. आवश्यकतामा आधारित, भौतिक रूपमा देखिने र छोटो अवधिमा सम्पन्न गर्न सक्ने बढी प्रतिफल दिने खालका योजना छनौट गर्ने नीतिलाई निरन्तरता दिइनेछ । साना र टुक्रे योजनाहरूलाई निरुत्साहित गर्न वडाले ५ लाखभन्दा बढी र नगरले १५ लाखभन्दा बढीका योजनामा बजेट विनियोजन गरिनेछ ।

२०८. थाहा नगरको थाहा शितभण्डार निर्माण यसै आर्थिक वर्षमा पुरा गरिनेछ ।

२०९. नगरपालिकाको वडास्तरीय योजना कार्यान्वयनका लागि वडा तहमा प्रदान गरिँदै आएको वडास्तरीय बजेटको व्यवस्थालाई बढोत्तरी गरिने छ ।

२१०. नगरपालिकाको भौतिक एवं सामाजिक सेवालाई अपाङ्गमैत्री र बालमैत्री बनाउँदै लगिनेछ ।

२११. नगरको विभिन्न स्थानमा चिल्ड्रेन पार्क, जेष्ठ नागरिक पार्क, पिकनिक स्पट, सुविधा सम्पन्न शौचालय बनाउन पहल गरिनेछ ।

२१२. जनयुद्ध र जनआन्दोलनमा सहादत प्राप्त गर्ने स्थानीय शहिदहरूको शालिक तथा पार्क निर्माणमा जोड दिइने छ ।

२१३. भवन निर्माण इजाजत प्रणालीलाई थप सहज बनाइने छ ।

२१४. साविक स्थानीय निकाय हुँदा बनेका निजी भवन संरचनाहरूलाई अनिवार्य अभिलेखिकरण गर्ने व्यवस्था मिलाइनेछ ।

२१५. राष्ट्रिय भूमि आयोगको कार्यलाई तिव्रता दिइनेछ । भूमिहिन दलित, भूमिहिन सुकुम्वासी एंवम अव्यवस्थित बसोबासको समस्या समाधान गरिनेछ ।

२१६. सडकमा नगरस्तरीय बजेट विनियोजन गर्दा अन्तर वडा जोड्ने सडकहरूलाई विशेष ध्यान दिइनेछ । यसैगरी वडा कार्यालयबाट नगर कार्यपालिकाको कार्यालयसम्म जोड्ने सडकहरूको स्तरीकरण गर्न विशेष गुरु योजना सञ्चालन गरिनेछ ।

२१७. गणेशमान मार्ग स्तरोन्नतीको लागि संघीय र प्रदेश सरकारसँग पहल गरिनेछ ।

२१८. नगरपालिकाबाट सञ्चालित उपभोक्ता समिति मार्फत सम्पन्न गरेका योजनाहरूलाई सम्पन्न पश्चात सोही उपभोक्ता समितिलाई हस्तान्तरण गर्ने नीति लिइनेछ ।

२१९. सडकहरूको मर्मत सम्भारको लागि नगरपालिकामा छुट्टै मर्मत सम्भार कोषको स्थापना गरी सञ्चालनमा ल्याइनेछ ।

२२०. नगरस्तरीय र वडास्तरीय गौरवका योजनाहरू पहिचान गरी कार्यान्वयनमा ल्याउन आयोजना बैंकलाई संस्थागत गरिनेछ ।

२२१. नयाँ सडकको ट्रायाक खोल्ने कार्यलाई निरुत्साहित गरी हाल सञ्चालनमा रहेका सडकहरूको स्तरोन्नती गरिनेछ ।
२२२. प्रत्येक वडामा रहेको बस बिसौनी तथा जनताको बढी आवतजावत हुने स्थान र बजार क्षेत्रहरूमा आवश्यकता अनुसार प्रतिक्षालयको स्थापना गरिनेछ ।
२२३. नगरपालिका भित्र सञ्चालन हुने निर्माण सम्बन्धी परियोजनाहरूको प्याकेज बनाई एकमुष्ट ठेक्का प्रणालीमा लागि योजना व्यवस्थापनमा सुशासन कायम गरिनेछ । ढलान, पिँच, भवन निर्माण जस्ता प्राविधिक रुपमा जटिल प्रकृतिका निर्माण कार्यहरूलाई ठेक्का प्रणाली मार्फत सञ्चालन गरि समयमै कार्यान्वयन गरिनेछ । उपभोक्ता समितिद्वारा केवल Labour Intensive र साना प्रकृतिका कार्य मात्र गर्ने नीति अवलम्बन गरिनेछ ।
२२४. सडक ढलानलाई गुणस्तरीय बनाउन Plain Cement Concrete (PCC) ढलानलाई निरुत्साहित गर्दै Reinforced Cement Concrete (RCC) ढलानमा जोड दिइनेछ ।
२२५. वर्षातको बाढी पहिरो लगायतका कारण सवारी साधन सञ्चालनमा हुने कठिनाइलाई मध्यनजर राख्दै दशैं तिहार अगाडी सहज ढङ्गबाट सवारी साधन सञ्चालनमा ल्याउन सडक सरसफाइ शिर्षकमा विशेष बजेट विनियोजन गर्ने नीति लिइनेछ ।
२२६. सार्वजनिक नीजि साझेदारी अवधारणाबाट सञ्चालन हुने परियोजनाको लागि आवश्यक समकक्षी कोषको व्यवस्था गरी श्रोतको सुनिश्चितता गरिनेछ । साथै विकास निर्माणका योजना सञ्चालनमा गैरसरकारी संस्थाहरूलाई विकास साझेदार बनाई जनताको विकासको आवश्यकता पूरा गरिनेछ ।
२२७. ठेक्का व्यवस्थापनलाई प्रभावकारी बनाउन र निर्माण व्यवसायीलाई जिम्मेवार, जवाफदेही बनाउन ठेक्का सम्झौताको म्याद थपलाई निरुत्साहित गरी कानूनी उपचार प्रणालीलाई थप सक्रिय बनाइनेछ ।
२२८. योजनाहरू कार्यान्वयन गर्दा मानव विकास र वातावरण बीचको सन्तुलन कायम हुने अवधारणा बमोजिम दिगो विकास लक्ष्यसँग आवद्ध गरी अपेक्षित उपलब्धि हासिल गरिनेछ । साथै नगर क्षेत्रभित्र स्थापना हुने भौतिक संरचनालाई विपद उत्थानशील निर्माणलाई थप प्रभावकारी बनाइनेछ ।
२२९. नगरपालिकाले योजना तर्जुमा, कार्यान्वयन, अनुगमन तथा मूल्याङ्कन, सञ्चालन र विकासका प्रतिफल विवरणलाई समावेशी र सन्तुलित विकास नीति अवलम्बन गरिनेछ । साथै उक्त कार्यलाई योजना कार्यतालिकासँग आवद्ध गरी योजना कार्यान्वयनमा प्रभावकारीता ल्याइनेछ ।
२३०. वस्तुगत र तथ्यगत सूचकहरूको विकास गरी परियोजनाको गुणस्तर बढाउन अनुगमन प्रणालीलाई थप प्रभावकारी बनाइनेछ । साथै गुणस्तर परियोजनाको गुणस्तर परीक्षणको लागि आवश्यक उपकरणको व्यवस्था गरी विकासको गुणस्तर कायम गरिनेछ ।
२३१. “एक वडा, एक गौरव” को आयोजना सञ्चालन गर्न नगरस्तरिय र वडास्तरिय गौरवका योजनाहरू पहिचान गरि सोको DPR तयार गरी पूर्ण रुपमा कार्यान्वयनमा ल्याउने नीति अवलम्बन गरिनेछ ।

२३२. कार्यसम्पादनमा मुख्य आधार बनाई वडागत बजेट सिलिङ दिने व्यवस्था गर्ने नीति अवलम्बन गरिनेछ ।

(घ) वन, वातावरण तथा विपद् व्यवस्थापन

२३३. सडक किनारा, सार्वजनिक जग्गा, नदी किनार, सरकारी कार्यालय तथा विद्यालय परिसरमा वृक्षारोपण गर्ने कार्यलाई निरन्तरता दिइनेछ ।

२३४. वातावरण प्रतिकूल नहुने गरि नदीजन्य पदार्थ ढुंगा, गिट्टी, बालुवा, माटो संकलन र वितरण गर्न आवश्यक कानुनी व्यवस्था गरिनेछ ।

वातावरणीय हास नहुने गरी त्यस्ता खनिज वस्तुको उत्पादन र निर्यातको व्यवसायिक संभावना खोजिनेछ ।

२३५. नदी उकास जग्गामा भूमिहिन विपन्न वर्गलाई लक्षित गरि अन्य संघ संस्थाको समन्वयमा कृषि वन स्थापना तथा सञ्चालन गरिनेछ ।

२३६. सामुदायिक विद्यालयहरूमा इको क्लव गठन गरी सो क्लव मार्फत कार्यक्रम सञ्चालन गर्न पहल गरिनेछ ।

२३७. जैविक तटबन्धको निर्माण गरी नदीनालाको कटान तथा भूक्षय रोकथाम गर्न पहल गरिनेछ ।

२३८. नगरभित्रका सार्वजनिक सडकहरूमा निर्माण सामग्री लगायत अन्य वस्तुभाउ तथा अन्नपात राखी सडक अवरोध हुने कार्यलाई निरुत्साहित गरिने छ । साथै उक्त कार्य गरेको पाइएमा सम्वन्धित घर वा जग्गाधनीलाई जरिवाना लगाइने छ ।

२३९. नगरभित्रको जल, जमिन, वायु र ध्वनी प्रदुषण नियन्त्रण गरी स्वच्छ वातावरण प्रवर्द्धन गर्न आवश्यक कार्यक्रम सञ्चालन गरिनेछ ।

२४०. सार्वजनिक जग्गा, नदी किनार, सरकारी कार्यालय परिसरमा वृक्षारोपण गर्ने कार्यलाई निरन्तरता दिइनेछ । सत प्रतिशत घरले जमिन नओगटेका क्षेत्रहरूमा एक घर एक रुख अभियान सञ्चालन गरिनेछ ।

२४१. फोहर व्यवस्थापनका लागि टोल विकास संस्था, व्यवस्थापन समितिको सहकार्यलाई प्राथमिकता दिइनेछ । सेप्टिगेशन हाउसलाई थप व्यवस्थित गरिनेछ र यसै आ. व. मा अन्तिम फोहर व्यवस्थापनका लागि जग्गा खोजी गरी डि पी आर तयार गर्दै पूर्वाधार विकासका लागि संस्थाहरूसँग सहकार्य गरिनेछ ।

२४२. वारुण यन्त्रका लागि पानीका श्रोतहरूको व्यवस्थापनका लागि सम्भव भएसम्म एक वडा एक पोखरी निर्माण गरिनेछ ।

२४३. स्थानीय सामुदायिक वन महासंघ लगायतका संघसंस्थाहरूसँग सहकार्य गरी वन तथा वातावरण संरक्षणका कार्यक्रमहरू सञ्चालन गरिनेछ ।

२४४. पर्यापर्यटन विकास गर्नका लागि सामुदायिक वनसँग सहकार्य गरी पार्क तथा पिकनिक स्पटहरू निर्माण गर्न प्रदेश तथा संघीय सरकारसँग सहकार्य गरिनेछ ।

२४५. वातावरण संरक्षण सरोकारवालाहरूको क्षमता विकास, प्रतियोगिता सहित वातावरण दिवस लगायतका कार्यक्रम सञ्चालन गरिनेछ ।

२४६. थाहा नगरपालिकाका सामुदायिक वनका माथिल्ला भेगहरूमा रिचार्जेल पोखरीहरू निर्माण गरिनेछ ।

विपद् व्यवस्थापन

२४७. विपद् व्यवस्थापन कार्यविधि मार्फत खडा गरिएको कोषलाई थप मजबुत बनाइनेछ ।
२४८. विपदबाट पीडित भई घरबार विहिन भएकाहरूलाई न्यूनतम सुविधा भएको सुरक्षित आश्रय स्थल व्यवस्थापन गरिनेछ ।
२४९. दमकल जान नसक्ने स्थानमा फायर हाइड्रन्ट/पोर्टेबल पम्पको व्यवस्थाका लागि आवश्यक सहकार्य गरिनेछ ।
२५०. विपद व्यवस्थापनका लागि तुरुन्त रेस्पन्स गर्न नगर प्रहरीलाई फोकल केन्द्रको रुपमा तोकिनेछ ।
२५१. विपद व्यवस्थापनका लागि तुरुन्त रेस्पन्स गर्न नगर प्रहरीलाई फोकल केन्द्रको रुपमा तोकिनेछ । नगरपालिकाको आपतकालिन सञ्चालन केन्द्रमा आवश्यक सामग्री व्यवस्थापन गर्दै सबै वडाहरूमा न्यूनतम विपद् सामग्री रहने व्यवस्था गरिनेछ ।
२५२. विपद् स्वयंम सेवक दस्ता गठन गरी तालिमको व्यवस्था तथा आवश्यक ड्रिलको व्यवस्था गरिनेछ ।
२५३. विपदका बेला तत्काल सवारी साधन तथा मेशिनरी औजार परिचालन गर्न आवश्यक न्यूनतम १ हजार लिटर इन्धनको व्यवस्था गरिनेछ ।

(ङ) सुशासन तथा संस्थागत विकास

२५४. नगरपालिकाको स्वीकृत दरबन्दी तेरिज बमोजिम जनशक्ति व्यवस्थापन गरी सेवाप्रवाहलाई प्रभावकारी बनाइनेछ ।
२५५. सेवामा नागरिकको अधिकार स्थापित गर्न क्षतिपूर्ति सहितको नागरिक बडापत्र लागू गरिनेछ ।
२५६. सेवा प्रवाहका हरेक चरणमा प्रविधिको उपयोग तथा विस्तार गरी सेवा प्रवाहलाई सरलीकरण गरिनेछ । सेवाहरूलाई प्रथम चरणमा कम्प्युटर प्रविधिमा आधारित तथा दोश्रो चरणमा इन्टरनेटमा आधारित बनाई Digital Demand, Digitally Serve को नीति अवलम्बन गरिनेछ ।
२५७. सहज र छिटो छरितो सूचना प्रवाहका लागि पालिकाले सञ्चालन गर्दै आएका वेब पोर्टल, ब्लक एस. एम. एस., सामाजिक सञ्जाल जस्ता नागरिकहरूसँग प्रत्यक्ष सम्बन्ध राख्ने सूचना प्रविधिको प्रयोगलाई थप व्यवस्थित गरि प्रयोगलाई निरन्तरता दिइनेछ ।
२५८. नागरिकहरूको जनगुनासो सुन्नका लागि व्यवस्थित संयन्त्र तयार गरिनेछ ।
२५९. नगरपालिकाबाट प्रवाह गरिने सेवालाई चुस्त दुरुस्त र जनमुखि बनाइनेछ ।
२६०. सबै वडा कार्यालयहरूलाई आधारभूत सेवा प्रवाह गर्ने केन्द्रको रुपमा विकास गरिनेछ ।
२६१. स्थायी तथा करार कर्मचारीहरूलाई सामाजिक सुरक्षा कोषमा आवद्ध गराउनका लागि अध्ययन गरिनेछ । करार कर्मचारीहरूको योगदानमा आधारित बीमालाई निरन्तरता दिइनेछ ।

२६२. दैनिक सेवा प्रभावलाई अझै प्रभावकारी र चुस्त दुरुस्त बनाउन १२ वटै वडा कार्यालयहरूमा एक/एक जना सहायक कम्प्युटर अपरेटरको व्यवस्था गरिनेछ ।
२६३. कर्मचारीहरूको कार्य सम्पादनमा आधारित प्रोत्साहन प्रणाली लागु गरिनेछ । कर्मचारीहरूको कार्य सम्पादन मुल्याङ्कन पद्धतीलाई प्रभावकारी र वैज्ञानिक बनाई सेवामुखी एंवम् जवाफदेही बनाइनेछ । क्षमता अभिवृद्धिको लागि तालिम, अध्ययन र अवलोकन भ्रमणको व्यवस्था गरिनेछ ।
२६४. कर्मचारीहरूको मनोबल बढाउनका लागि पर्यटन काजलाई निरन्तरता दिइनेछ । पर्यटन काज कम्तिमा ६ महिना भन्दा बढी कार्यरत कर्मचारीहरूलाई मात्र दिइनेछ र पर्यटन काज माघ महिनासम्म लिइसक्नु पर्नेछ ।
२६५. प्रत्येक शाखा प्रमुख तथा वडा सचिवसँग कार्य सम्पादन करार गरिनेछ ।
२६६. नगरको विकासको लागि नगरस्तरीय मास्टर प्लान र डिजीटल प्रोफाइल बनाउन यसै आ. व. मा शुरुवात गरिने छ ।
२६७. सार्वजनिक प्रशासनलाई सक्षम, सुदृढ, प्रतिष्पर्धी, समावेशी र जनउत्तरदायी बनाइनेछ । सार्वजनिक प्रशासन संयन्त्रलाई छिटो छरितो र नतिजामुखी बनाउदै काम गर्ने कर्मचारीलाई मापदण्ड बनाई पुरस्कृत र प्रोत्साहन गरिनेछ ।
२६८. नगरपालिकाबाट उपलब्ध हुने सेवाहरू असहाय, अपाङ्ग, बृद्धबृद्धा एंवम् दृष्टिविहिनहरू लगायत सबै प्रकारका फरक शारीरिक क्षमताका नागरिकले प्राप्त गर्ने गरी नागरिकमैत्री वातावरणको व्यवस्था मिलाइने छ ।
२६९. वडा तथा नगरपालिकामा कार्यरत कर्मचारीको क्षमता विकास गर्न कार्य क्षमता तथा रुचीको आधारमा स्थानान्तरण तथा जिम्मेवारी हेरफेरको नीति अवलम्बन गरिनेछ ।
२७०. आयोजना तथा कार्यक्रमहरूको सार्वजनिक परीक्षण, सार्वजनिक सुनुवाई, सामाजिक परीक्षण जस्ता कार्यहरूबाट पारदर्शिता एंवम् स्थानीय सुशासन कायम गरिनेछ । गुनासो सुन्ने र समाधान गर्ने परिपाटीको विकास गरिनेछ । सार्वजनिक खरिद प्रकृयालाई थप पारदर्शी र विश्वसनिय बनाउदै लगिनेछ । विकास कार्यहरूको व्यवस्थित अनुगमन प्रणाली स्थापना गरी कार्यान्वयन गरिनेछ ।
२७१. उपभोक्ता हित संरक्षण गरिनेछ । बजार अनुगमनलाई थप प्रभावकारी बनाइ मुल्य र गुणस्तरमा नठगिने वातावरण सुनिश्चित गरिनेछ ।
२७२. थाहा नगरपालिकामा कार्यरत अन्य सेवाका स्थायी कर्मचारीहरूको कर्मचारी कल्याणकोष र वीमालाई निरन्तरता दिइनेछ ।
२७३. १२ वटै वडामा रहने गरी प्राविधिक कर्मचारीको व्यवस्थालाई निरन्तरता दिइ नतिजामुखी विकास कार्यलाई बढवा दिइनेछ ।
२७४. बैकल्पिक उर्जाको व्यवस्था नभएका स्वास्थ्य संस्थाहरूमा बैकल्पिक उर्जाको व्यवस्था गरिनेछ ।
२७५. नगरले निर्माण गरेका ऐन, नियम, निर्देशिकाहरूलाई विज्ञ मार्फत अध्ययन गराई आवश्यक संशोधन तथा परिमार्जन गरिनेछ ।
२७६. भूमिहीन सुकुम्बासी, भूमिहीन दलित र अव्यवस्थित बसोबासी सम्बन्धी भुमि समस्या समाधान आयोगको अधुरा कार्यहरू पुरा गर्नको लागि आवश्यक कर्मचारीहरूको व्यवस्था गरी कार्य अगाडी बढाइनेछ ।

वित्तीय व्यवस्थापन

२७७. आन्तरिक लेखापरिक्षणबाट त्रैमासिक रुपमा प्राप्त प्रतिवेदनमा उल्लेखित बेरुजुलाई सम्बन्धित शाखा मार्फत समयमा नै फछ्यौटलाई कार्यसम्पादन मूल्याङ्कनको सुचकको रुपमा समेत राखिने नीति लिइनेछ ।
२७८. सेवा प्रवाहमा पारदर्शिता र गुणस्तरियता कायम गर्न भुक्तानी प्रणालीमा Faceless वातावरण श्रृजनाका लागि पूर्णरुपमा EFT प्रणाली लागु गरिनेछ ।
२७९. सार्वजनिक खर्चको विनियोजन दक्षता तथा कार्यान्वयन क्षमतामा सुधार गरिनेछ । खर्चमा मितव्ययिता कायम गरिनेछ । आर्थिक प्रशासनलाई थप पारदर्शी, नतिजामुखी र सूचना प्रविधिमा आधारित बनाइनेछ ।

सूचना प्रविधि

२८०. नगरका संवेदनशिल क्षेत्रको सुरक्षाको लागि प्रभावकारी देखिएको सिसिटीभी क्यामरा थप स्थानहरूमा जडान गरी नागरिक सुरक्षा प्रणालीलाई थप व्यवस्थित गरिनेछ ।
२८१. वडाबाट हुने सबै प्रकारका सिफारिसहरूमा एकरूपता ल्याउन सिफारीस व्यवस्थापन प्रणाली विकास गरी लागु गरिनेछ
२८२. वडा कार्यालयहरूमा बडापत्र सहितको डिजीटल डिस्प्लेको व्यवस्था गरि नगरका सबै सूचना तथा जानकारीहरू एकै साथ सबै वडामा पुग्ने गरि सूचना प्रवाहको व्यवस्था मिलाइनेछ ।
२८३. सबै कर्मचारीहरूलाई सूचना प्रविधिमैत्री बनाउनको लागि सूचना प्रविधि सम्बन्धी प्रशिक्षण कार्यक्रम सञ्चालन गरिनेछ ।
२८४. कार्यालयमा प्रयोग भएका सबै सफ्टवेयरहरूलाई एकिकृत गरी सञ्चालनमा ल्याइने छ ।
२८५. पालिकाको सुशासन, पारदर्शिता र नागरिकको सूचनामा सहज पहुँचलाई उच्च प्राथमिकतामा राखी मासिक तथा प्रत्येक त्रैमासिक रुपमा खर्च र प्रगति विवरण, कार्यपालिका तथा नगरसभाका निर्णयहरू वेवसाइट मार्फत सार्वजनिक गरिनेछ । नागरिक समक्ष पुर्याउनु पर्ने सूचना, सन्देशहरू आम सञ्चारको माध्यम तथा सामाजिक सञ्जालहरूको समेत प्रयोग गरी आम समुदाय समक्ष पुर्याउने व्यवस्था गरिनेछ । यसका लागि स्थानीय सञ्चार माध्यम प्रवर्द्धनका कार्यक्रम सञ्चालन गरिनेछ ।
२८६. नगरपालिका कार्यालयको प्रशासनिक तथा अन्य गतिविधिलाई अनलाइन र सफ्टवेयरमा आधारित प्रणाली अपनाइनेछ ।
२८७. सामाजिक सुरक्षा भत्ता वितरण प्रणालीलाई एमआइएस प्रणालीबाट सिधै बैंक खातामा भत्ता दाखिला हुने व्यवस्थालाई निरन्तरता दिइनेछ ।
२८८. अनलाइन प्रणालीमा गरिने रिपोर्टिङलाई थप व्यवस्थित बनाउनका लागि विषय क्षेत्रमा आधारित भई फोकल पर्सन तोकी व्यवस्थित गरिनेछ ।

राजस्व परिचालन

२८९. राजस्व प्रशासनलाई थप सुदृढ र चुस्त बनाइनेछ । विद्यमान कर प्रणालीमा पुनरावलोकन गरिनेछ । राजस्वको दायरा विस्तार गरिनेछ ।

सबै प्रकारका आर्थिक क्रियाकलापलाई औपचारिक प्रणालीमा आवद्ध गरिनेछ ।

२९०. कर प्रक्रियालाई सरलीकृत गर्दै सूचना प्रविधिको प्रयोग बढाई दक्ष र सुदृढ राजस्व प्रशासनको सुनिश्चितता गरिने छ ।

२९१. नयाँ करका संभावनाहरू पहिचान गरि करको दायरा विस्तार गरिनेछ र कर प्रणालीमा सुधार ल्याइनेछ ।

२९२. कर तथा राजस्व संकलन गर्न नीजि क्षेत्रसंग सहकार्य गरि नगर प्रहरी परिचालन गरिनेछ ।

२९३. चालु आर्थिक वर्षको असोज मसान्तसम्म सम्पत्ती कर बुझाएमा लाग्ने दस्तुरमा १० प्रतिशत छुट प्रदान गरिनेछ ।

२९४. थाहा नगरपालिकाको आन्तरिक आय संकलन तथा आय (ठेक्का बन्दोबस्त) सम्बन्धि कार्यविधि, २०८१ बनाई कार्यान्वयन गरिनेछ

२९५. विद्यमान करका दरहरू पुनरावलोकन गरी करमा सहभागिता बढाउने नीति अवलम्बन गरिनेछ ।

२९६. एकिकृत सम्पत्ति कर, व्यवसाय कर, घर बहाल कर, कृषि उपज निकासी कर, दहत्तर बहत्तर तथा निकासी शुल्क लगाएतका करहरूको श्रोतलाई नगरको मुख्य आयश्रोतको रूपमा परिचालन गरिनेछ ।

२९७. आन्तरिक राजस्व अभिवृद्धि गर्ने प्रयोजनको लागि राजस्व परामर्श समिति र सो संग सम्बन्धित कर्मचारीहरूको लागि क्षमता अभिवृद्धि कार्यक्रम सञ्चालन गरिनेछ ।

२९८. नगरभित्रका बैंक तथा वित्तीय संस्थाहरूको सि.एस.आर. रकममा सहकार्य गरी राजस्व बृद्धि गर्न सकिने क्षेत्रमा लगानी गरिनेछ ।

२९९. नागरिकले तिर्नुपर्ने कर, राजस्व तथा महशुल अनलाइन माध्यमबाट घरमै बसेर तिर्न सकिने व्यवस्था गरिनेछ । साथै राजस्व भुक्तानीका लागि संघीय सरकारले जारी गरेको शुत्र प्रणालीलाई अबलम्बन गरिनेछ ।

पञ्जिकरण तथा सामाजिक सुरक्षा

३००. व्यक्तिगत घटना दर्ताका पुराना ढड्डाहरूको डिजिटाइजेशन गरि थप सुदृढ बनाई वडा सचिवहरूको लागि उचित तालिम तथा अभिमुखिकरणको व्यवस्था गरिनेछ ।

३०१. पालिका क्षेत्रको दुर्गम भनिएका वडाहरूमा सामाजिक सुरक्षा भत्ता वितरणमा भुक्तानी शिविरका लागि बैंक तथा वडा कार्यालयहरूसँग सहकार्य गरिनेछ ।

३०२. राष्ट्रिय परिचयपत्र, व्यक्तिगत घटना र सामाजिक सुरक्षा थप सुरक्षित गर्नको लागि आवश्यक संयन्त्र तयार गरिनेछ ।

३०३. सामाजिक सुरक्षा भत्ता प्राप्त गर्ने ९० वर्ष माथी र क बर्गको अपाङ्गता भएका लाभग्राहिहरूलाई नगरपालिकाले खाता खोल्न, दर्ता गर्न र भुक्तानी लिनको लागि आवश्यक सहजिकरण गरिनेछ ।

३०४. सामाजिक सुरक्षा भत्ताका लाभग्राहीको मृत्यु भएमा पाउनुपर्ने भत्ताका लागि मृत्यु दर्ता, लगत कट्टा, वडाको सिफारिस र नाता प्रमाणित अनिवार्य गरिनेछ ।

३०५. सामाजिक सुरक्षा भत्तामा दोहोरो सुविधाबाट बञ्चित गर्नको लागि आवश्यक संयन्त्र तयार गरिनेछ ।

३०६. राष्ट्रिय परिचयपत्र, व्यक्तिगत घटना र सामाजिक सुरक्षा थप सुरक्षित गर्नको लागि बायोमेट्रिक स्क्यानर डिभाइसबाट नागरिकको पहिचान गरिनेछ ।

न्यायिक निरूपण

३०७. मेलमिलापकर्ता र न्यायिक समितिको क्षमता अभिवृद्धिका लागि कानुनी शिक्षा, चौमासिक बैठक तथा आधारभूत तालिम अनुभव तथा असल अभ्यासको लागि अवलोकन भ्रमणको व्यवस्था गरिनेछ ।

३०८. न्यायमा पहुँच, निःशुल्क कानूनी सहायता, विवाद समाधान, बैकल्पिक उपाय र मेलमिलाप गर्ने नीति लिइनेछ ।

३०९. न्यायिक र अर्ध न्यायिक निकायले गरेको फैसला र मिलापत्रलाई कार्यान्वयनमा ल्याइनेछ ।

३१०. बिभिन्न पालिकाहरूसँग अनुभव आदानप्रदान तथा भगिनी सम्बन्ध समेतको बिस्तारका लागि बागमती प्रदेशभरीको न्यायिक समितिको सम्मेलन गरिनेछ ।

३११. गाँस बास कपास समेतको सुनिश्चतता नभै अन्यायमा परि न्यायिक समिति समक्ष न्याय माग्न आउने पिडीतहरूको लागि भरण पोषण कोषको स्थापना गरिनेछ ।

३१२. थाहा नगरपालिका भित्र रहेको १२ वटा मेलमिलाप केन्द्रको सञ्चालनलाई निरन्तरता गरी स्तरउन्नती गरिनेछ ।

३१३. नागरिकहरूलाई सर्वसुलभ रूपमा न्याय दिने परिकल्पना सहित गठन भएको न्यायिक समितिलाई क्षमता विकास तथा श्रोत साधन सम्पन्न बनाई प्रभावकारी रूपमा न्याय सम्पादन हुने गरी आवश्यक बन्दोबस्त गरिनेछ ।

आदरणीय महानुभावहरू

नगरपालिकाको तर्फबाट नगरको सम्पूर्ण विकासका लागि मार्गदर्शनको रूपमा रहेको आ. व. २०८२/०८३ को वार्षिक नीति तथा कार्यक्रम तर्जुमा गर्ने प्रक्रियामा प्रत्यक्ष तथा परोक्ष रूपमा सहयोग पुर्याउनु हुने सम्पूर्ण नगरवासी दाजुभाई तथा दिदीबहिनीहरूमा धन्यवाद दिन चाहन्छु । नीति तथा कार्यक्रम तर्जुमाका सिलसिलामा राजस्व परामर्श समिति, स्रोत अनुमान तथा बजेट सीमा निर्धारण समिति, विषय क्षेत्रगत समितिहरू, बजेट तथा कार्यक्रम तर्जुमा समिति, कार्यपालिकाका सदस्यज्यूहरू, नगरपालिकाका कर्मचारीहरू, नगरसभाका सदस्यज्यूहरूको विकास प्रतिको एकता, संवेदनशिलता तथा क्षेत्रगत सूचनाको जानकारी, सहभागिता एवम् पृष्ठपोषण हाम्रा लागि अत्यन्त महत्वपूर्ण रह्यो । नीति तथा कार्यक्रम तर्जुमामा प्रत्यक्ष अप्रत्यक्ष सघाउ पुर्याउनु हुने राजनीतिक दलहरू, सरकारी कार्यालय, गैर-सरकारी संघ संस्था, नागरिक समाज, उद्योगी व्यवसायी, बुद्धिजीवि, सञ्चारकर्मी साथै सम्पूर्ण कर्मचारी साथीहरू प्रति हार्दिक आभार व्यक्त गर्न

चाहन्छु । नीति तथा कार्यक्रम तर्जुमा गर्न जति सहज हुन्छ यसको कार्यान्वयन पक्ष महत्वपूर्ण हो । हामीले तर्जुमा गरेका कतिपय नीति तथा कार्यक्रमहरू सम्पादन गर्न सबैको सहकार्य, साझेदारी तथा रचनात्मक सहयोगको आवश्यकता पर्दछ । अतः यस अवसरमा थाहा नगरपालिकाको विकासमा प्रभावकारी भुमिका खेल्न सरकारी निकायहरू, निजी क्षेत्र, दातृ निकाय लगायत, अन्तर्राष्ट्रिय संघ संस्थाहरू, गैर सरकारी संघ संस्थाहरू, टोल विकास संस्थाहरू तथा अन्य सम्पूर्ण सरोकारवालाहरूलाई यसै मञ्चबाट यसको प्रभावकारी कार्यान्वयनका लागि हार्दिक अपिल गर्न चाहन्छु ।

यस नीति तथा कार्यक्रमको सफल कार्यान्वयनबाट थाहा नगरपालिकाको समावेशी र सन्तुलित विकासमा सघाउ पुग्ने, आर्थिक बृद्धिलाई मद्दत पुग्ने, रोजगारी अभिवृद्धि हुने र राजस्व अभिवृद्धि गर्न मद्दत पुग्ने विश्वास लिएको छु ।

नीति तथा योजनाको सफलता कार्यान्वयनमा भर पर्ने भएकाले यसका लागि सबै नगरसभा सदस्यहरू, नागरिक समाज, सरकारी एंवम् गैर सरकारी संस्थाहरू, कर्मचारी वर्ग एंवम आम नगरबासीको संयुक्त प्रयास आवश्यक हुन्छ । विगतमा झै यस बर्ष पनि नगरवासी र सबै सरोकारवालाबाट सहयोग प्राप्त भैरहने आशा एंवम् विश्वास लिएको छु ।

धन्यवाद ।

बिष्णु बहादुर बिष्ट
नगर प्रमुख
थाहा नगरपालिका
मिति:- २०८२ असार ०७ गते शनिवार